

Arxeoloji qazıntıların aparılmasına xüsusi razılıq (lisenziya) verilməsi Qaydalarının təsdiq edilməsi haqqında

AZƏRBAYCAN RESPUBLİKASI NAZİRLƏR KABİNETİNİN QƏRARI

"Yerin təki haqqında" Azərbaycan Respublikası Qanununun icrasının təmin edilməsi barədə" Azərbaycan Respublikası Prezidentinin 1999-cu il 13 fevral tarixli 102 nömrəli Fərmanının 4-cü bəndinin icrasını təmin etmək məqsədi ilə Azərbaycan Respublikasının Nazirlər Kabineti **qərara alır**:

1. "Arxeoloji qazıntıların aparılmasına xüsusi razılıq (lisenziya) verilməsi Qaydaları" təsdiq edilsin (əlavə olunur).
2. Bu qərar imzalandığı gündən qüvvəyə minir.

Azərbaycan Respublikasının Baş naziri A.RASIZADƏ

Bakı şəhəri, 30 noyabr 2000-ci il
210

Azərbaycan Respublikası Nazirlər Kabinetinin
2000-ci il 30 noyabr tarixli 210 nömrəli qərarı ilə
TƏSDİQ EDİLMİŞDİR

Arxeoloji qazıntıların aparılmasına xüsusi razılıq (lisenziya) verilməsi QAYDALARI

I. ÜMUMİ MÜDDƏALAR

1.1. Bu Qaydalar "Sahibkarlıq fəaliyyəti haqqında" Azərbaycan Respublikasının Qanununa Azərbaycan Respublikası Prezidentinin 1997-ci il 27 yanvar tarixli 543 nömrəli Fərmanı ilə təsdiq edilmiş "Bəzi sahibkarlıq fəaliyyəti növlərinə xüsusi razılıq (lisenziya) verilməsi haqqında Əsasnamə"yə, "Yerin təki haqqında" Azərbaycan Respublikası Qanununun icrasının təmin edilməsi barədə" 1999-cu il 13 fevral tarixli 102 nömrəli və "Nazirlər Kabineti yanında Tarix və Mədəniyyət Abidələrinin Mühafizəsi və Bərpası Komitəsinin ləğv edilməsi haqqında" 2000-ci il 3 fevral tarixli 270 nömrəli Fərmanlarına əsasən hazırlanmışdır və arxeoloji qazıntıların aparılması ilə məşğul olmaq üçün xüsusi razılıq (lisenziya) verilməsi (bundan sonra - lisenziya) qaydalarını müəyyən edir.

1.2. Bu Qaydalara əsasən Azərbaycan Respublikasının Mədəniyyət Nazirliyi tərəfindən verilən lisenziya mülkiyyət və təşkilati-hüquqi formasından asılı olmayaraq hüquqi şəxslərə, habelə hüquqi şəxs yaratmadan sahibkarlıq fəaliyyəti ilə məşğul olan fiziki şəxslərə (bundan sonra - ərizəçilər) arxeoloji qazıntıların həyata keçirilməsinə icazə verən rəsmi sənəddir.

1.3. Ərizəçilər yalnız bu Qaydalara əsasən lisenziya aldıqdan sonra arxeoloji qazıntıların aparılması fəaliyyəti ilə müəyyən edilmiş qaydada və müddətdə məşğul ola bilərlər.

1.4. Xarici hüquqi və fiziki şəxslər, xarici hüquqi şəxslərin filialları və nümayəndəlikləri öz ölkələrində bu Qaydalarda göstərilən fəaliyyət növü ilə məşğul olmaq üçün aldıkları lisenziyaların Azərbaycan Respublikasında tanınmasını müəyyən edən dövlətlərarası saziş olmadığı halda onlar həmin fəaliyyət növü ilə məşğul olmaq üçün bu Qaydalara uyğun olaraq lisenziya almalıdırlar.

1.5. Lisenziyanın sahibi verilən lisenziyadan (lisenziyanın surətindən) yalnız özü istifadə edə bilər, onu başqa şəxslərə verə bilməz və bu lisenziyanın qüvvəsi lisenziya sahibinin təsisçisi olduğu hüquqi şəxslərə, lisenziyanın sahibi ilə birgə fəaliyyət, o cümlədən onunla əməkdaşlıq barədə bağlanmış müqavilə əsasında fəaliyyət göstərən başqa şəxslərə şamil edilmir.

Fərdi əmək müqaviləsi (kontraktı) və ya tapşırıq müqaviləsi əsasında lisenziya sahibinin adından hərəkətlər edən şəxsə müvəqqəti olaraq lisenziyanın verilməsi lisenziyanın başqa şəxsə verilməsi sayılır.

1.6. Arxeoloji qazıntıların aparılması məqsədilə yerin təki istifadəyə müsabiqə, hərrac və birbaşa danışıqlar əsasında verilir.

1.7. Xüsusi razılıq torpaq sahibinin yerin təkindən istifadə məqsədilə müvafiq torpaq sahəsinin ayrılmasına qabaqcadan razılıq olduqda verilir.

II. LİSENZİYANIN VERİLMƏSİ QAYDASI

2.1. Lisenziya almaq üçün ərizəçi Azərbaycan Respublikasının Mədəniyyət Nazirliyinə aşağıdakıları təqdim etməlidir:

2.1.1. lisenziya almaq üçün ərizə;

Ərizədə aşağıdakılar öz əksini tapmalıdır:

hüquqi şəxslər üçün - hüquqi şəxsin adı, təşkilati-hüquqi forması, hüquqi ünvanı, hesablaşma hesabının nömrəsi, bankın adı və fəaliyyət növü;*

fiziki şəxslər üçün - adı, atasının adı, soyadı, şəxsiyyəti təsdiq edən vəsiqə haqqında məlumatlar (seriya, nömrə, nə vaxt və kim tərəfindən verilmişdir, ünvanı), fəaliyyət növü 1 ;

2.1.2. müəssisənin təsis sənədlərinin surəti;

2.1.3. hüquqi şəxslərin dövlət qeydiyyatı haqqında, hüquqi şəxslərin dövlət reyestrindən çıxarış;

2.1.4. lisenziya almaq üçün dövlət rüsumunun ödənildiyini təsdiq edən sənəd;

2.1.5. sahibkarlıq fəaliyyəti ilə məşğul olan fiziki şəxslərin vergi orqanlarında uçota alınması haqqında şəhadətnamənin surəti;

2.1.6. ərizədə göstərilən obyektlərdən hər biri üçün ərizəçinin istifadə hüququnu (mülkiyyət hüququ, icarə, istifadə və s. əsasları) təsdiq edən sənədin surəti;

2.1.7. tarix, filoloji və ya memarlıq sahəsində ali təhsilli olması haqqında sənəd, arxeoloji qazıntıların aparılması sahəsində 2 ildən az olmayaraq iş təcrübəsi olmasını təsdiq edən sənəd;*

2.1.8. ərizəçilərdən bu Qaydalarda nəzərdə tutulmayan sənədlərin tələb olunması qadağandır.

2.3. Lisenziya almaq üçün təbiiq olunan ərizə və bu Qaydalarda nəzərdə tutulan sənədlər Azərbaycan Respublikasının Mədəniyyət Nazirliyi tərəfindən xüsusi kitabda qeydə alınmaqla qəbul edilir, baxılır, çatışmazlıqlar və ya imtina üçün əsas olmadıqda, qeydə alındığı gündən başlayaraq 15 gündən keç olmamaqla lisenziya verilməsi haqqında qərar qəbul edilir.

Təqdim olunmuş sənədlərdə çatışmazlıqlar aşkar edildikdə, bu barədə ərizəçiyə yazılı məlumat verilir, onlar aradan qaldırıldıqdan və sənədlər təkrar təqdim edildikdən sonra onlara 5 (beş) gün müddətində baxılır və müvafiq qərar qəbul edilir.

Bu Qaydalarda göstərilən əsaslarla lisenziya verilməsindən imtina olunduğu halda bu barədə ərizəçiyə imtinanın əsasları göstərməklə yazılı məlumat verilir.

Bu bənddə göstərilən müddətlərin son günü qeyri iş gününə düşərsə, ondan sonrakı iş günü müddətin qurtarma günü hesab olunur.

- 2.4. Lisenziya verilməsindən aşağıdakı hallarda imtina edilir;
- 2.4.1. bu Qaydalarda nəzərdə tutulmuş sənədlər təqdim edilmədikdə;
- 2.4.2. ərizəçi tərəfindən təqdim olunan sənədlərdə təhrif olunmuş və ya qeyri-dürüst məlumatlar aşkar edildikdə;
- 2.4.3. fəaliyyət növünün həyata keçirilməsi üçün ərizəçinin bu Qaydalarda nəzərdə tutulan zəruri şəraiti olmadıqda;
- 2.4.4. ərizəçi və ya cəlb ediləcək mütəxəssislər bu Qaydalarda nəzərdə tutulan fəaliyyətlə məşğul olmaq üçün müvafiq ixtisasa malik olmadıqda;
- 2.4.5. ərizəçinin əvvəllər bu fəaliyyət növü üçün aldığı lisenziyanın lisenziya verən orqanın təşəbbüsü ilə ləğv edilməsindən 2 il vaxt keçmədikdə;
- 2.4.6. ərizəçi, əvvəllər bu fəaliyyət növü üçün aldığı lisenziyanın fəaliyyətinin lisenziya verən orqanın təşəbbüsü ilə dayandırıldığı dövrdə müraciət etdikdə;
- 2.4.7. qanunvericilikdə nəzərdə tutulan digər hallarda.
- 2.5. Ərizəçi lisenziya verilməsindən imtinaya əsas olmuş halları aradan qaldırıqdan sonra lisenziya almaq üçün bu Qaydalara uyğun olaraq Azərbaycan Respublikasının Mədəniyyət Nazirliyinə müraciət etmək və ya imtina barədə qərarla razılaşmadıqda, məhkəməyə müraciət etmək hüququna malikdir.
- 2.6. Müəssisə, təşkilat, idarə ləğv edildikdə, yaxud sahibkar kimi fəaliyyət göstərmək üçün fiziki şəxsə verilən şəhadətnamə qüvvədən düşdükdə, hüquqi və fiziki şəxslərə verilən lisenziya da öz hüquqi qüvvəsini itirir.
- Hüquqi şəxs yenidən təşkil edildikdə, onun adı dəyişdirildikdə, fiziki şəxsin şəxsiyyətini təsdiq edən sənəd haqqında məlumatlar dəyişdikdə, lisenziya itirildikdə ərizəçi 15 gün müddətində lisenziyanın yenidən rəsmiləşdirilməsi üçün ərizə təqdim etməlidir.
- Lisenziyanın yenidən rəsmiləşdirilməsi onun verilməsi üçün müəyyən edilmiş qaydada həyata keçirilir.
- Lisenziyanın yenidən rəsmiləşdirildiyi müddətdə lisenziyanın sahibi öz fəaliyyətini əvvəlki lisenziya (ayrı-ayrı obyektlər üçün verilmiş lisenziyanın surətləri) əsasında, lisenziya itirildikdə isə Mədəniyyət Nazirliyinin verdiyi müvəqqəti icazə əsasında həyata keçirir. Azərbaycan Respublikasının Mədəniyyət Nazirliyinin rəhbəri tərəfindən imzalanmış və möhürlə təsdiq edilmiş müvəqqəti icazə lisenziyanın yenidən rəsmiləşdirilməsi üçün bütün sənədlər təqdim edildikdə verilir.

III. LİSENZIYA

- 3.1. Lisenziyada aşağıdakılar göstərilir:
- 3.1.1. Azərbaycan Respublikasının Mədəniyyət Nazirliyinin adı;
- 3.1.2. hüquqi şəxslər üçün - lisenziya verilən müəssisə, təşkilat və idarənin adı və hüquqi ünvanı;
- 3.1.3. fiziki şəxslər üçün - adı, atasının adı, soyadı, şəxsiyyəti təsdiq edən sənəd haqqında məlumatlar (seriya, nömrə, kim tərəfindən və nə vaxt verilmişdir) ünvanı;
- 3.1.4. həyata keçirilməsinə lisenziya verilən fəaliyyət növü;
- 3.1.5. lisenziyanın qüvvədə olma müddəti;
- 3.1.6. müvafiq fəaliyyət növünün həyata keçirilməsi qaydası;
- 3.1.7. lisenziyanın qeydiyyat nömrəsi və verilmə tarixi.
- 3.2. Lisenziya Azərbaycan Respublikasının mədəniyyət naziri (o olmadıqda, onu əvəz edən müavini) tərəfindən imzalanır və Nazirliyinin möhürü ilə təsdiq olunur.

IV. LİSENZİYANIN MÜDDƏTİ

- 4.1. Lisenziya 5 il müddətinə verilir.
- 4.2. Lisenziyanın qüvvədə olma müddətinin uzadılması onun verilməsi üçün müəyyən olunmuş qaydada həyata keçirilir.
- 4.2. Müddəti bitmiş lisenziya və onun surətləri etibarsız sayılır.

V. LİSENZİYANIN SURƏTİ

- 5.1. Lisenziyalasdırılan fəaliyyət növü ərazi baxımından ayrı-ayrı obyektlərdə həyata keçirildiyi halda, ərizəçiyə lisenziya ilə birlikdə ərizədə göstərilən hər bir obyekt üçün onun ünvanı göstərilməklə lisenziyanın surəti təqdim olunur.
- 5.2. Ərizəçi lisenziya aldıqdan sonra öz fəaliyyətini ərazi baxımından ayrı-ayrı obyektlərdə həyata keçirmək və ya belə obyektlərin sayını artırmaq istədikdə təzə obyektlərə lisenziyanın surətlərini almaq üçün Azərbaycan Respublikasının Mədəniyyət Nazirliyinə aşağıdakı sənədləri təqdim etməlidir:
- 5.2.1. verilmiş lisenziyanın qeydiyyat nömrəsi, tarixi, fəaliyyətin növü, təzə obyektlərin sayı və ünvanı göstərilməklə ərizə;
- 5.2.2. obyektlər barədə bu Qaydaların 2.1.6. və 2.1.7.-ci bəndlərində tələb olunan sənədlər.
- 5.3. Azərbaycan Respublikasının Mədəniyyət Nazirliyi lisenziyanın surətlərinin verilməsi məsələsinə dair müraciətə bu Qaydaların 2.3 və 2.4. bəndlərinə əsasən baxır və müvafiq qərar qəbul edir.
- 5.4. Lisenziyanın surəti - lisenziyanın sahibinə hər bir obyekt üçün lisenziya blankında, verilmiş lisenziyada əks edilən göstəricilər yazılmaqla, blankın yuxarı sağ küncünə "Surəti" sözü və ünvanı qrafasına obyektin ünvanı da əlavə edilməklə doldurulmuş, Mədəniyyət Nazirliyinin rəhbəri və ya rəhbər olmadıqda müavini tərəfindən imzalanan və Nazirliyin möhürü ilə təsdiq edilən və həmin obyektə bu fəaliyyət növü ilə məşğul olmağa icazə verən rəsmi sənəddir.
- 5.5. Lisenziyaların surəti Azərbaycan Respublikasının Mədəniyyət Nazirliyi tərəfindən qeydə alınır.
- 5.6. Lisenziyanın surəti itirildikdə, lisenziyanın yeni surətini rəsmiləşdirmək üçün Mədəniyyət Nazirliyinə müraciət edir.
- 5.7. Lisenziyanın surətinin verilməsi və yenidən rəsmiləşdirilməsi üçün haqq alınmır.

VI. LİSENZİYANIN QÜVVƏDƏ OLMA QAYDALARI VƏ NƏZARƏT

- 6.1. Bu Qaydalara əsasən lisenziya sahibi fəaliyyət növünü həyata keçirərkən "Yerin təki haqqında" Azərbaycan Respublikasının Qanununa və digər qanunvericilik aktlarına riayət etməlidir.
- 6.2. Lisenziyanın qüvvədə olma qaydalarına nəzarəti Azərbaycan Respublikasının Mədəniyyət Nazirliyi həyata keçirir.
- 6.3. Nəzarət qaydasında Azərbaycan Respublikasının Mədəniyyət Nazirliyinin səlahiyyətlərinə aşağıdakılar daxildir:
- 6.3.1. lisenziyada göstərilən fəaliyyət növünün həyata keçirilməsini tənzimləyən normativ-hüquqi aktlara və lisenziya qaydalarına riayət edilməsini yoxlamaq;
- 6.3.2. yoxlama zamanı ortaya çıxan suallara aid lisenziya sahibindən məlumatlar və arayışlar tələb etmək;

- 6.3.3. yoxlamanın nəticələrinə dair pozuntuları və onların aradan qaldırılması müddətini göstərməklə akt tərtib etmək;
- 6.3.4. müəyyən edilmiş pozuntuların aradan qaldırılması barədə lisenziya sahibinə xəbərdarlıq vermək;
- 6.3.5. lisenziyanın fəaliyyətinin dayandırılması və ya ləğv edilməsi barədə məsələyə baxmaq.
- 6.4. Lisenziya sahibi aparılan yoxlama zamanı Azərbaycan Respublikası Mədəniyyət Nazirliyinin nümayəndələrinə yoxlanılacaq obyektlərə daxil olmağa, yoxlamanın aparılması üçün zəruri olan normal şərait yaratmağa və tələb olunan sənədləri onlara təqdim etməyə borcludur.
- 6.5. Yoxlamanın nəticəsi barədə iki nüsxədən ibarət akt tərtib edilir. Azərbaycan Respublikası Mədəniyyət Nazirliyinin nümayəndələri və lisenziya sahibi (müəssisənin rəhbəri) tərəfindən imzalanır. Aktı imzalamaqdan imtina edildikdə, bu barədə aktda qeyd edilir. Akta lisenziya sahibinin (müəssisənin rəhbərinin) izahatı əlavə edilir. Aktın bir nüsxəsi lisenziya sahibində qalır.
- 6.6. Azərbaycan Respublikasının Mədəniyyət Nazirliyi zəruri olduqda müvafiq təşkilatların nümayəndələrini bu Qaydalara uyğun nəzarət qaydasında aparılan yoxlamalara cəlb edə bilər.

VII. LİSENZİYANIN FƏALİYYƏTİNİN DAYANDIRILMASI VƏ YA LƏĞV EDİLMƏSİ

- 7.1. Azərbaycan Respublikası Mədəniyyət Nazirliyi lisenziyanın fəaliyyətini aşağıdakı hallarda dayandırır:
- 7.1.1. lisenziya sahibi tərəfindən müvafiq ərizə təqdim edildikdə;
- 7.1.2. lisenziya sahibi tərəfindən normativ aktlara əməl edilmədikdə, yaxud Azərbaycan Respublikasının qanunvericiliyinə uyğun olaraq müvafiq dövlət orqanları tərəfindən ərizəçinin fəaliyyəti dayandırıldıqda;
- 7.1.3. lisenziya sahibinin müflisləşməsi faktı Azərbaycan Respublikasının qanunvericiliyi ilə təsdiq edildikdə;
- 7.1.4. fəaliyyət növünün həyata keçirilməsi üçün bu Qaydalarla tələb olunan zəruri şərait və şərtlərin pozulduğu aşkar edildikdə.
- 7.1.5. Azərbaycan Respublikasının qanunvericiliyində nəzərdə tutulan digər hallarda.
- 7.2. Azərbaycan Respublikasının Mədəniyyət Nazirliyi lisenziyanın fəaliyyətinin dayandırılması haqqında qərar qəbul etdiyi andan 5 (beş) gün müddətində yazılı şəkildə lisenziyanın sahibinə və dövlət vergi xidməti orqanlarına məlumat verir.
- Lisenziyanın fəaliyyətinin dayandırılmasına səbəb olan hallar dəyişildikdə lisenziyanın fəaliyyəti lisenziyanın sahibinin müraciətinə əsasən bərpa edilə bilər. Azərbaycan Respublikasının Mədəniyyət Nazirliyi tərəfindən bu barədə qərar qəbul edildikdə, lisenziya bərpa edilmiş hesab olunur. Həmin qərar qəbul edilmiş andan 5 (beş) gün müddətində lisenziyanın sahibinə və dövlət gömrük orqanlarına məlumat verilir.
- 7.3. Azərbaycan Respublikasının Mədəniyyət Nazirliyi lisenziyanı aşağıdakı hallarda ləğv edir:
- 7.3.1. lisenziya sahibi tərəfindən müvafiq ərizə təqdim edildikdə;
- 7.3.2. lisenziya verilməsi üçün təqdim edilən sənədlərdə düzgün olmayan məlumatlar aşkar edildikdə;
- 7.3.3. lisenziyanın qüvvədə olma qaydaları lisenziya sahibi tərəfindən pozulduqda;
- 7.3.4. məhkəmənin müvafiq qərarı olduqda;
- 7.3.5. hüquqi şəxs ləğv edildikdə və sahibkar kimi fəaliyyət göstərən fiziki şəxsə verilən şəhadətnamə qüvvəsini itirdikdə;
- 7.3.6. Azərbaycan Respublikasının qanunvericiliyində nəzərdə tutulan digər hallarda.
- 7.4. Azərbaycan Respublikasının Mədəniyyət Nazirliyi lisenziyanın ləğv edilməsi haqqında qərar qəbul etdiyi andan 5 (beş) gün müddətində yazılı şəkildə lisenziyanın sahibinə və dövlət gömrük orqanlarına məlumat verir.
- 7.5. Lisenziyanın fəaliyyətinin dayandırılması, ləğv edilməsi və ya bərpa edilməsi haqqında qəbul edilmiş qərar lisenziyanın bu Qaydalara əsasən ayrı-ayrı obyektlər üçün verilmiş surətlərinə də şamil olunur.
- 7.6. Azərbaycan Respublikasının Mədəniyyət Nazirliyi verdiyi, qeydə aldığı, bərpa etdiyi və ləğv etdiyi lisenziyaların reyestrini aparır.

VIII. MƏSULİYYƏT

- 8.1. Azərbaycan Respublikası Mədəniyyət Nazirliyinin rəhbərləri və vəzifəli şəxsləri lisenziyalaşdırma haqqında Azərbaycan Respublikasının qanunvericiliyinin pozulması, yaxud onun lazımi şəkildə icra olunmamasına görə mövcud qanunvericiliyə uyğun məsuliyyət daşıyırlar.
- 8.2. Azərbaycan Respublikası Mədəniyyət Nazirliyinin qərarlarından və nümayəndələrinin hərəkətlərindən müəyyən olunmuş qaydada məhkəmə orqanlarına şikayət oluna bilər.
- 8.3. Bu Qaydalarda göstərilən fəaliyyət növləri ilə lisenziyasız məşğul olanlar mövcud qanunvericiliyə uyğun məsuliyyət daşıyırlar.

* Ərizədə göstərilən fəaliyyət növü ərazi baxımından ayrı-ayrı obyektlərdə həyata keçiriləcəksə, ərizədə həmin obyektlərin sayı və ünvanı göstərilir.

** Bu şərtlərə ərizəçinin ərizədə göstərilən fəaliyyət növü ilə məşğul olacaq hər bir obyekt uyğun olmalıdır.